

Onlar sabaha bugünkü uğur hekayələri ilə addımlayırlar

◆ Gələcəyə dəstək

Qalib Azərbaycanın gəncləri məqsədyönlü dövlət siyasəti sayəsində qazandıqları nailiyyətlərlə, qürur hissi ilə uğurlu gələcəklərinə doğru inamla addımlayırlar.

Onların sırasında Bəxtiyar Həsənov da var. O, dövlətin qayğısı ilə əhatə olunmuş minlərlə Azərbaycan gəncindən biridir. Əslən ləchinli olsa da, 21 yaşınadək Laçını görməyib. Doğma yurdu haqqında təsəvvürləri yalnız valideynlərinin və yaşlı qohumlarının danışdıqlarından ibarət olub.

Bəxtiyar o gənclərdəndir ki, taleyinə xəyalında formalaşdırdığı Laçının azadlığı uğrunda döyüşmək şərəfi də yazılıbmış. Prezident, Müzəffər Ali Baş Komandan İlham Əliyevin rəhbərliyi ilə Azərbaycan Ordusunun tarixi Zəfər qazandığı Vətən müharibəsində iştirak edən Bəxtiyar göstərdiyi şücaətlərə görə dövlətimizin başçısının Sərəncamı ilə "Laçının azad olunmasına görə" medalı ilə təltif olunub. 2024-cü ildə Bəxtiyar ailəsi ilə birlikdə Laçına qayıdıb. İllərdir yurd həsrəti ilə yaşayan Həsə-

novlar ailəsini dövlət evlə də təmin edib.

İşğaldan azad olunan ərazilərimizə Böyük Qayıdış proqramı çərçivəsində köçürülən və köçürüləcək şəxslərin məşğulluğunun təminatı dövlətimizin diqqət mərkəzindədir. Doğma yurdlarına köçürülmüş şəxslərin aktiv məşğulluq proqramlarına cəlb edilməsi istiqamətində Əmək və Əhalinin Sosial Müdafiəsi Nazirliyi tərəfindən ardıcıl işlər aparılır. Bu sahədə həyata keçirilən proqram Laçın rayonu da əhatə edir.

Bəxtiyarın dediklərindən: "Doğma yurdumuza qayıtdıqdan və burada məskunlaşdıqdan sonra iş məsələləri ilə maraqlanmağa başladım. Bunun üçün Əmək və Əhalinin Sosial Müdafiəsi Nazirliyinin tabeliyindəki Dövlət Məşğulluq Agentliyinə müraciət etdim. Məni Laçında keçirilən əmək yar-markasına yönləndirdilər. Burada



Laçın İstirahət Kompleksinin vakansiyaları ilə tanış oldum. Əməyin mühafizəsi üzrə mühəndis vakansiyasını özümə daha uyğun bildim. Sonradan agentliyin göndərişi əsasında kompleksə müraciət etdim. Müvafiq təlim keçdikdən sonra Laçın İstirahət Kompleksində SƏTƏM mühəndisi vəzifəsinə işə qəbul olundum".

Bəxtiyar artıq neçə aydır ki, doğma yurdunda özünün seçib bəyəndiyi iş ilə məşğuldur və çalışdığı müəssisədə əməyin mühafizəsi, normaları, qaydalarının tətbiqi işlərini yerinə yetirir.



Doğma yurdlarına qayıdan gənclərin sosial inteqrasiyasına da xüsusi diqqət yetirilir. Təhsil, mədəniyyət və idman imkanlarının yaradılması, həmçinin müxtəlif sosial layihələr vasitəsilə onların vətən torpağına daha sıx bağlanması təmin olunur.

Müşahidələr göstərir ki, azad olunmuş ərazilərdə gənclərin bəcarıqlarının reallaşdırılması həm iqtisadi inkişafı sürətləndirəcək, həm də bölgədə sosial həyatın canlanmasına səbəb olacaq. Dövlətin apardığı məqsədyönlü siyasət nəticəsində gənclərin qayğıları yalnız

bugünün deyil, həm də sabahın məsələsi kimi həll olunur. Hər bir gənc dövlətin dəstəyini hiss edir və bu onlara həm sabit həyat, həm də gələcək idarəetmə və xidmət, quruculuq işlərində fəal iştirak imkanı qazandırır.

Daha bir gəncimiz isə DOST xidmətləri sahəsində çalışan Zəhra Qəhrəmanovadır. Birinci vitse-prezident Mehriban xanım Əliyevanın təşəbbüsü olan DOST konsepsiyası əmək, məşğulluq, sosial müdafiə və sosial təminat, əlillik, reabilitasiya və digər sahələr üzrə 161 xidmətin əhaliyə vahid platformadan, "bir pəncərə"dən, şəffaf və operativ vətəndaş məmnunluğu və rahatlığı prinsipi əsasında təqdim olunmasına imkan yaradıb. "Könüllü DOST" proqramı ölkəmizdə könüllülük hərəkətinin genişlənməsində mühüm rol oynayır. "Könüllü DOST" proqramına cəlb olunanlar dövlət sosial xidmətlərinin "bir pəncərə"dən vətəndaş məmnunluğu prinsipi ilə təqdim edilməsi işlərinə öz töhfələrini verirlər.

Zəhra 1998-ci ildə Bakı şəhərində doğulub. İqtisad Universitetində İstehlak mallarının eksperti-

zası və marketinqi ixtisası üzrə bakalavr, Biznesin idarə edilməsi ixtisası üzrə magistr təhsili alıb. O, DOST Agentliyinin "Könüllü DOST" proqramının ilk könüllülərindən biridir.

Zəhra 2019-cu ilin aprel-may aylarındakı könüllülük fəaliyyəti dövründə vətəndaşlara göstərilən xidmətlərin keyfiyyəti, şəffaflıq və səmimiyyət prinsiplərini yaxından müşahidə edib. Bu təcrübə ona həm peşəkar bacarıqlar qazandırıb, həm də gələcək karyerası üçün istiqamət seçib.

Hazırda Zəhra DOST Agentliyinin İnsan resurslarının idarə edilməsi departamentində aparıcı mü-təxəssis vəzifəsində çalışır. O, işini sadəcə vəzifə kimi deyil, bir məsuliyyət və xidmət missiyası kimi dəyərləndirir. Onun sözlərinə görə, DOST Agentliyi və DOST mərkəzlərinin əməkdaşlarının seçilməsi və işə qəbulu prosesində iştirak etmək həm qürurverici, həm də mənalıdır: "DOST Agentliyi mənim üçün məktəb oldu. Könüllü olduğum dövrdə qazandığım təcrübə bu gün köməyimə çatır. Burada çalışmaq isə mənim üçün təkəcə

xidmət deyil, həm də dövlətimizin inkişafına, həyata keçirilən sosial islahatlara öz töhfəmi verməkdir. DOST Agentliyinin bu gün qazandığı uğurlar, ilk növbədə, ölkə Prezidenti İlham Əliyevin həyata keçirdiyi sosial siyasətin və genişmiqyaslı islahatların nəticəsidir. Bu siyasət gənclərə də özlərini inkişaf etdirmək və dövlət qurumlarında peşəkar fəaliyyət qurmaq üçün yeni imkanlar yaradıb".

Zəhranın sözlərinə görə, "DOST"un uğurları ilə onun şəxsi uğurları bir-biri ilə sıx bağlıdır - çünki könüllü kimi qazandığı təcrübə, bu gün peşəkar həyatında əldə etdiyi nailiyyətlərin təməlini qoyub.

Zəhranın hekayəsi göstərir ki, könüllülük sadəcə bir mərhələ deyil, - gənclərin inkişafına, cəmiyyətə faydalı vətəndaş kimi yetişməsi üçün açılan qapıdır. DOST Agentliyi artıq çoxsaylı gəncin həyatına belə uğur hekayələri yazıb. Zəhra Qəhrəmanovanın hekayəsi isə bu uğurların ən parlaq nümunələrindən biridir.

*Elşən QƏNİYEV,
"Azərbaycan"*